

፩ ሰንበት ዘፍልሰታ

፩ያ ነሐሴ 2008 ዓ.ም. (8/7/2016 ዓ.ም)

ተጋብኡ በቅጽበት ለግንዘተ እሙ ቅድስት ብፁዓን ሓዋርያት ቦኡ ኃይሃ በሰላም አምጡ ኪያሃ በስብሓት ገነዙ ሥጋሃ (ዚቅ ዘፍልሰታ)።

መዝሙር: ዮም ንወድሳ ለማርያም.።



ንባባት: ቆላ 1:24-28፣ 1ጴጥ 1:6-12፣ ግ.ሓ. 1:12-15፣ ሉቃ 10:38-42

ምስባክ: እምነ ጽዮን ይብል ሰብእ ወብእሲ ተወልደ በውስቴታ፣ ወውእቱ ልዑል ማረራ” “አሕዛብ አብእ ስለ ዝተወልዱ አደና ጽዮን ይብልዎ፣ እቲ ልዑል ኸጽንዓ እዩ” መዝ. 87: 5።

መዝሙር: በቲ ካብእ ዝተወልደ መንክር ግርማ ኅይለ ልዑል ዘጽለላ ኅይታ ሰንበት አቦ

ምሕረት ዝኾነ ሎሚ ንማርያም ንወድሳ አብ ማሕጸና ጸሮቶ። ንሱ ቀደሳ ዘገርም ኃይሊ ልዑል አጽለላ ብሓቂ መላእኽቲ ዓጀብዎ።

ካብ 1-16 ነሐሴ ዘሎ ጊዜ ብፍሉይ ንዝኸሪ ፍልሰታ ለማርያም ብጸሎትን ምህልላን ጸምን እነሕልፎ እዋን እዩ። ጸመ ፍልሰታ ወይ ጸመ አርድእት እውን ይብሃል እዩ። ምእንቲ ክብሪ ማርያም ናብ ብዓል ፍልሰታ ንምስንዳው እንገብሮ ክልተ ሳብዕቲ እዩ። ድንግል ማርያም ከም ወዳ ብሥግአ እውን ካብ ሙታን ከም ዝተንስኡት እሞ ብመላእኽቲ ተዓጂባ ናብ ሰማይ ከም ዝፈለሰት ዘኪርና ነብዕሎ።

ፍልሰታ ለማርያም ሓደ ካብቲ ፍሉይ ዝገብሮ አምላኽ ንሓደ ወዱ በቲ ባዕሉ ዝገበረላ ጸጋን ባዕላ አብ ሕይወታ ብዘርአየቶ ሰናይ ግብርን ካብዚ ዓለም ምስ ተፈልየት አብ መወዳእታ ንሰማይ ፈሊሳ ምስኡ አብ ግርማ ክብሩ ተቐሚጣ ስለ ዘላን ንኣና ደቃ አብቲ ንሳ ዘላቶ ክንመጽእ ከምእትሕግዘና ክንሓስብ እዩ። ሓደ ካብቲ ፍሉይ መለልዩ ማርያም ትሕትና እዩ። ነቲ ኹሉ አምላኽ አብእ ዝገበሮ እናፈለጠት እንከላ ንኹሉ አብ ልባ ትሕዞ ከም ዝነበረት ሉቃስ ወንጌላዊ አብ 2:19 ይነግረና። ሰባት ሓደ ዓቢ ነገር እንተረኽብና ወይ እንተ ገበርና ክርአየልና ስምና ክብ ክብል ኢና እንደሊ ማርያም ግን ትሕትና ገራ አደ አምላኽ ከም ማንም ሰብ ኮይና እያ ትነብር ነራ። ሉቃስ ቀጺሉ ነቲ ኹሉ ወዳ ምስ ወለደት ዝተጓነፋ ስደትን ውርደትን ከምኡ አብ መስቀል ክመውት ምስ ረአየት አየማረረትን እኳድአ ምእንቲ ድሕነትና አብ መስቀዕቱ ምእንታና ተሳቕያ ነዚ ኹሉ እውን አብ ልባ ትሕዞን ተስተንትኖን ነራ።

ማርያም አብ ምስጢር አምላኽ ተሳቲፋ ንድላይ አምላኽ ፈሊጣ ዝበለኩም ግበሩ እናበለት ነቲ ካብ አምላኽ ዝገነር ክንፍጽም ትነግረና። ንሳ ነቲ ብፍጡራት ክትሓዝ ዘይክአል አብ ከርሳ ሒዛቶ ኩሉ ሰብአዊ ባህሪ ካብእ ወሲድዎ ከም ኩሉን አደታት እንታይነት ወዳ ትፈልጥ ነራ እንተ ኾነ

ነዚ ኹሉ ከም ማንም ብትሕትና እያ እተሰተምቑሪ ነራ እዚ እዩ ሎሚ ክነስተንትኖ ተደልዩ ዘሎ። ብትሕትና ኣብ ኣምላኽ ቀሪብካ ምኽኣል።

ኣብዚ ፩ይ ሰንበት ዘመነ ፍልስታ እምብኣር ጋሻና ንዝኾነ ክርስቶስ ብትሕትናን ኣኽብሮትን ክንቅበል ኣደና ቤተ ክርስትያን ትሓተና ኣላ። ማርያም ኣደና መልኣኽ ኣደ ኣምላኽ ክትከውን መደብ ኣምላኽ ምስ ነገራ “ከም ዝበልካዮ ይኹነለይ” እናበለት ንቃል ኣምላኽ ዝኾነ ወልድ ኣብ ከርሳ ክትቅበሎ “ሕራይ” ኢላ ተቐቢላቶ። ሕይወታ ምስኡ ሓደ ገራ ኣብ ኩሉ ምስኡ ተጓዲዛ በዚ ቀዳመይቲ ሓዋርያ ትብሃል። ንኣምላኽ ከም ጋሻና ክንቅበል እንከሎና ፍሉይ ጸጋን በረኽትን እዩ ዝወርደና። ኣምላኽ በብእዋኑ ብዝተፈላለየ መገዲ ኣብ ሕይወትና ከም ጋሻ ይመጽኣና ክንቅበሎ ክነለልዮ ይግብኣና።

ንሰባት ብጽቡቕ ምቕባል ሓደ ካብቲ ክንገብሮ ዘሎና ክርስትያናዊ ጽቡቕ ነገርን ግቡእን እዩ። ከምኡ ኣብቲ ጋሻ ዝኾነ ክርስቶስ ክንቅበል እናተሰናዶና ከሎና ንሓውናን ሓፍትናን እውን ክንቅበል ግን ብዝያዳ ክነድህቦ ዝግብኣና ኣብ ክንዲ ኣብ ንዋታዊ ነገራት ኣብ መንፈሳዊ ነገራት ክኸውን ይግባእ።

ክርስቶስ ጋሻ ኮይኑ ብዝተፈላለየ መገዲ ይመጽኣና እዩ።

ኣብ ዘፍ 18፡1-10 ኣብርሃም ብእምነት ኣቦ ኩልና ዝኾነ ንሰለስተ ኣጋይሽ ብጥቓ ገዝኡ ንዝሓልፉ ዝነበሩ ከም ዝተቐበለ ነንብብ። ኣብዚ ኣብርሃም መጀመርያ ምስ እግዚአብሔር ይዛረብ ጽንሕ ኢሉ ኸኣ ምስ ሰለስተ ኣጋይሽ ይዛረብ። ብዙሓት ተርጓምቲ ቅ. መጽሓፍ ዝብልዎ እዞም ሰለስተ ኣጋይሽ ብርእሶም ስላሴ እዮም ነሮም ይብሉ ብዝኾነ እዚ ኹነ እቲ እዞም ኣጋይሽ ኣምላኽ ብርእሱ ወይ ከኣ ልኡኻት ካብ ኣምላኽ እዮም ነሮም። ኣብርሃም ነዞም ኣጋይሽ ዘድልዮም ነገር ጥራሕ ኣይ ኮነን ቀሪብሎም ኣብ ድንኳኑ ጽቡቕ ገሩ ተቐቢሉ ኩሉ ዝበልዎ ብኣኽብሮት ሰሚዑ። ኣቀባብልኡ እንታይ ዓይነት መንፈሳውነት ከም ዘልኦ ይገልጽ። በቲ ዝገበሮ ኣብ ቅድሚ ኣጋይሹ ክብሪ ረኺቡ ምሉእ ቤቱ ከኣ ተባሪኹ።

ንሓደ ሰብ ብዝያዳ ዘይንፈልጦ ጽቡቕ ክንገብረሉ ከሎና እቲ በረኽት ንኣና እዩ ኣብ ግብሪ እውን ክንርእዮ ንኸእል ኢና። መጠን ኣብ ሰናይ ግብሪ ዝወፈርናሉ መጠኑ ዕግበትን ሓጎስን ይፈጥረልና። ኣብርሃም ብጥቓ ገዝኡ ንዝሓልፉ ዝነበሩ ኣብ ቤቱ ከላግሱ ዓዲምዎም በዚ ዝበለጸ በረኽት ኣብ ቤቱ ወሪዱ ንሕና እውን ንሰባት ፍቡቕ ክንገብር እንከሎና በረኽት እዩ ዝወርደና ስለዚ ንሰብ ኣብ ጽቡቕ ምግባር ክንጽዕር ኣሎና።

ቅ. ጳውሎስ ንጹርን ሕጽር ብዝበለን ክገልጸልና እንከሎ “እቲ ኣምላኽ ንዓለም ዝገለጸ ምስጢር ክርስቶስ ብገዛእ ርእሱ ኣብ መንጎና ዘሎ እዩ” ይብል። ብርግጽ እዚ እቲ ጋሻናን ናይ ክብሪ ተስፋናን ንሱ እዩ። ብኻልእ ኣዘራርባ ከም ሓደ ዓርኪ ንሓደ ዝበጽሕ ኮይኑ ይመጽኣና። ነዚ ምስጢር ክንቅበል ከሎና ሓደ ካብቲ ኣቐዲምና ክንገብሮ ዘሎና ጉዳይ እዩ ማለት ምስ ኣምላኽ ቀዋምን ንነውሕ ጊዜ ዝቕጽል ርክብ ክንገብር ዘኸእለና እዩ።

ናይ ሎሚ ወንጌል ብሕጽር ዝበለ ወጣሪ ኩነት የቕርበልና ናይ እዚ ምኽንያት ከኣ ነጋይሽና ግዙፋዊ ሓገዝ ከምዘየድልዮም ዝመስል ገሩ ስለ ዘቕርቦ እዩ። ኢየሱስ ንማርታ ክምልሰላ እንከሎ “ብብዙሃ ነገር ትጭነቕን ትስህርን ኣሎኺ እቲ ዘድሊ ነግር ግን ሓደ ነገር ጥራይ እዩ” ኢልዋ። እዚ ኣብ ግዙፍ ነገራት ብዝያዳ ከይነድህብ እንታይ ድኣ ናብ መንፈሳዊ ነገራት ክነተኩር ዝነግር እዩ።

ናይ ሎሚ ወንጌል ኣብ ሕይወትና ቀዳምነታት እንህበም ሰሪዕና ክንክእል ዝነግር እዩ። ምናልባት ኢየሱስ ንማርታ ኣብዚ ዝሰማዕናዮ ዝበላ ኣብ ገዝአ ከምቲ ዝድለ ገራ ኣይተቐበለቶን ትኸውን። ነቲ ዝብሎ ዝነበረ ዝያዳ ክትሰምዕ ይግብአ ነሩ ይኸውን። እቲ ዝበለጸ ተቐባል ንሰባት ጽቡቕ ተቐባል ማለት እቲ እተርእዮ ኣገባብን ቃላትን ኣቀራርባ እዩ እምበር ብስም ዝብላዕ ዝስተ ቀረብካሎም ጽቡቕ ተቐባልካዮም ማለት ኣይ ኮነን። ዝስተ ማይ ቀረብካ ጽቡቕ መንፈስን ኣኽብሮትን እንተ ኣርአኻ ዘዕግብ ተቐባል ክኸውን ይኸእል እዩ። ኣብ ገለ እዋን ሰባት ካባና ዝደልይዎ ንዋታዊ ነገር ዘይኮነ ኣድህቦና እዩ።

ኣብዚ ዘመና ሰባት ቀዳምነታት ክህብዎ ዝብግብኦም ገላቢጦስ ገረም ኣለዉ። እዚ ኸአ ኣብ ክንዲ ንነፍስና ንኣምላኽን ቀዳምነት ሰሪዕና እንዓዩ ኣብ ሓላፍን ግዝያውን ነገራት ኣድሂብና ንኣምላኽ ኣወጊናዮ ኣብ ናይ ዓለም ነገራት ጸፋዕፋዕ ክንብል ንርእ ኣሎና። ንድሕነት ነፍስና ዝኸውን ጊዜ ስኢና “busy” ኮይነ እናበልና ኣብ ሰንፈላል ንነብር ኣሎና። ገለ ሰባት ኣብ ስራሕ ኣምላኽ ዝኸውን ጊዜ ኣልኦም ግን ነቲ ዋና ስርሕ ዝኾነ ኣምላኽ ዝኸውን ጊዜ የብሎምን። ብዙሓት ብማሕበራውን ዓለማዊ ነገራት ተዋሒጦም ኣብ ናይ ቤተ ክርስቲያንን ስድራኦም ጉዳያት ዘንጊዖም ኣብ ዝተደናገረ ሕይወት ይነብሩ ኣለዉ። ንመንፈሳዊ ሕይወትና ዝኸውን ጊዜ ስኢና ኣሎና።

ኣብ ስድራታትና ኣብ ኩሉ ነገራት ብጽፈትን ብኣትኩሮን ንዓዩ ኣሎና ግን ኣብ እምነትን መንፈሳዊ ዕብዮት ኣባላት ስድራ ቤትና ግን ወላ ሓንቲ ኣድሂብና ኣይንፈልጥን። ኣብ ማሕበራዊ ነገራት ከም ኣብ መርዓ ሞት ውራያት ዝኸውን ምሉእ ጊዜ ኣሎና ኣብ ናይ ኣምላኽ ነገር ብፍላይ ኣብ መንፈሳዊ ነገራትና ግን ጊዜ የብልናን። ተለብኹን ንስዓታት ክንርኢ ጊዜ ኣሎና ንሓጺር ጊዜ ብግልን ብሓባርን ክንጽሊ ቕ. መጽሓፍ ክነንብብ ግን ጊዜ የብልናን።

ንኣምላኽ እንረኽቡሉ ጊዜ ክንውስን ኣሎና እዚ ብስድራን ብግልናን ክኸውን ይኸእል። ማርያም ሓደ ካብቲ መለልይኦ ኣብ ሕይወታ ንኣምላኽ ዘንጊዓ ኣይትፈልጥን እዚ ኸአ ኣብቲ ዝደገመቶ ጸሎት “ነፍስይ ንኣምላኽ ተዕብዮ” ዝብል ንርእዮ። ንሕና እውን ደቂ ማርያም ኢና እሞ ሎሚ ንኣምላኽ ምስኡ ክነዕልል ክንሰምዖ ጊዜ ንርከብሉ።

ምስ ክርስቶስ ዘሎና ርክብ ክነደልድሎ/ክነጽንዖ ኣሎና እዚ ኸአ ኣብ ምስኡ ከም ስድራ ቤት ኮፍ ብምባልን እንታይ ከምዝብለና ኣድህቦ ብምሃብን ክንገብሮ ንኸእል። ክርስቶስ ክነስተውዕል ክንሰምዖ ይደሊ እዩ ምኽንያቱ ገለ ነገር ክብለና ዝደልዮ ኣለዎ። ኣብ ነፍሲወከ መዓልቲ ምስ ስድራና ጊዜ ክንህቦ እሞ ምሳና ክኸውን ይደሊ ኣሎ። ስለዚ ንክርስቶስ ምስኡ ከይንኸውን ወይ ክንዕድሞ ዝኸልኣና ነገር ወይ ከይነስተብህለሉ ዘዘንግዓና ነገር ካባና ክንርከቕ የድሊ። ንሱ ኩሉ ጊዜ ምስኡ ክንኸውን ኣብ ቅድሚኡ ክንህሉ እዩ ዝደልየና። ከምቲ መዘምር ዳዊት ዝብሎ “ጻድቃን ኣብ ቅድሚ ሳላዌ ኣምላኽ ይነብሩ” (መዝ. 14/15)።

ኣብ መደምደምታ እምብኣር ከምቲ ኣብርሃም ነቶም ሰማያውያን ኣጋይሹ ብክፉት ልቢ ዝተቐበለ፤ ከምቲ ማርታ ንኢየሱስ ገዝአ ከፊታ ዝተቐበለት፤ ከምቲ ጳውሎስ ምእንቲ ቤተ ክርስቲያን ኢሉ ስቓያትን መከራን ክቐበል ፍቓደኛ ዝኾነ ወላ እካ ነፍስወከፍ ፍጻሜ ፍሉይ ይኹን ኣብዚ ሰንበት ንሰባት ብሕጉስን ብሩህን ትሕትና ብዝመልኦ ክንቐበል ልብና ንኸፈት።

ኣ ማርያም ኣደና ከማኺ ትሕትና ለቢስና ቅዱስ ሕይወት ክንመርሕ ሓግዝና ነበላ።

ኣባ ንጉሠ ፍሥሓ